

فتاویٰ اللہ انسان، امام البنا

میاں طفیل محمد^o

○ سوال: محترم میاں صاحب! آپ نے پہلی بار امام حسن البنا کا نام کب اور

کیسے سنا؟

● جواب: میاں طفیل محمد صاحب: یہ ۱۹۴۹ء کے اوائل کی بات ہے، جب میں مولانا مودودی اور مولانا امین احسن اصلاحی صاحب کے ہمراہ ملتان جیل میں قید تھا، اسی زمانے میں ان کی شہادت ہوئی۔ اسی وقت ہمیں ان کے بارے میں یہ معلومات حاصل ہوئی تھیں کہ سر بازار ان کو گولی مار کر شہید کر دیا گیا ہے۔ اُس وقت تک ہمارے اور ان کے درمیان براہ راست معلومات اور رابطے کا کوئی ذریعہ نہیں تھا۔

○ اخوان المسلمون کے جماعت سے پہلے رابطے کے بارے میں آپ کچھ بیان

فرمائیں۔

● ہمیں خود تو معلوم نہیں تھا کہ اخوان کو کس زمانے میں ہمارے بارے میں معلومات ملیں؟

○ مولانا سید ابوالاعلیٰ مودودی کے دست راست اور ان کے بعد امیر جماعت اسلامی پاکستان (۸۷-۱۹۷۲ء) ۹۲ برس کی عمر میں خدا کے دین کی جدوجہد کے لیے دعا گو ہیں اور اگرچہ یادداشت کافی متاثر ہو چکی ہے لیکن مقدور بھرتی کی سرگرمیوں اور اُمت کے احوال سے باخبر رہتے ہیں۔ وہ ادارہ معارف اسلامی منصورہ لاہور کے چیئرمین ہیں۔ امام حسن البنا پر ترجمان القرآن کی اشاعت خاص کے لیے یہ انٹرویو: عبدالغفار عزیز، پروفیسر خالد محمود اور حافظ محمد عبداللہ نے رمضان المبارک سے چند روز پہلے ۱۴۲۷ ہجری، ۲۲ ستمبر ۲۰۰۶ء کو ریکارڈ کیا اور سلیم منصور خالد نے مرتب کر کے ۸ فروری ۲۰۰۷ء کو محترم میاں طفیل محمد کو سنایا۔

۱۔ البیت کویت کے ایک تاجر جو امام البنا کے قریبی ساتھیوں میں سے تھے جناب عبدالعزیز المطوع [م: ۱۹۹۶ء] نے ہمیں بتایا کہ: ”۲۲-۱۹۴۱ء کے زمانے میں بمبئی میں میرا کاروبار تھا اور میں بمبئی ہی میں زیادہ وقت گزارتا تھا۔ اسی زمانے میں، ترجمان القرآن بھی پڑھتا تھا، اور اس کے مضامین کو عربی میں ترجمہ کر کے مرشد عام حسن البنا کو قاہرہ بھیجا کرتا تھا“۔ تاہم حسن البنا کے بارے میں تو ان کی شہادت کے موقع پر ہی پاکستان کے لوگوں کو زیادہ تر معلومات حاصل ہوئیں اور مولانا مودودی کو بھی اسی زمانے میں زیادہ تفصیلات ملی تھیں۔

○ کیا عبدالعزیز مطوع اردو جانتے تھے؟

● بمبئی میں ان کا کاروبار تھا اور وہ اردو جانتے تھے۔

○ عبدالعزیز مطوع کا اس دور میں براہ راست جماعت یا آپ یا مولانا

مودودی سے کوئی رابطہ نہیں ہوا تھا؟

● نہیں اس زمانے میں براہ راست رابطہ نہیں ہوا تھا۔

○ مولانا محترم سے عبدالعزیز المطوع کی ملاقات ہوئی ہے؟

● ۱۹۴۷ء کے بعد کے زمانے میں ملاقات رہی۔ عبدالعزیز مطوع اور ان کے

چھوٹے بھائی عبداللہ علی مطوع [م: ۲۰۰۶ء] بڑے مخیر انسان تھے۔ عبداللہ علی مطوع مولانا مودودی کی تعزیت کے لیے ۱۹۷۹ء میں لاہور تشریف بھی لائے تھے۔ ان سے تفصیلی ملاقاتیں رہیں۔ مجھے یاد ہے کہ ایک روز انھوں نے اپنی چیک بک میرے سپرد کرتے ہوئے کہا: ”یہ آپ کے حوالے ہے۔ آپ جو چاہیں ان کا استعمال کریں“۔

میں نے ان سے کہا: ”میں آپ سے کچھ اور تو نہیں کہتا ہوں۔ البتہ منصورہ میں ہمارے دفاتر کے ہمسایے میں ثنائی قلم اسٹوڈیو ہمارے سرپر سوار ہے اس سے ہمیں بہت زیادہ تکلیف ہے۔ معلوم ہوا ہے کہ یہ لوگ اس کو بیچنا بھی چاہتے ہیں۔ اگر اس سلسلے میں آپ کوئی مدد کر سکیں تو میں آپ کا شکر گزار ہوں گا“۔ انھوں نے جواب میں کہا: ”اس کا سودا کر لیں اور جتنا اس کا عوضانہ ہو وہ مجھے بتادیں“۔ چنانچہ ۵ لاکھ روپے میں متعلقہ ٹرسٹ نے ثنائی اسٹوڈیو کی یہ بلڈنگ خرید لی، اس کی پیش تر ادائیگی عبدالعزیز مطوع اور عبداللہ علی المطوع نے کی۔ اس اسٹوڈیو کے بڑے ہال میں

منصورہ ہسپتال، پروجیکشن ہال میں منصورہ آڈیٹوریئم، جب کہ لیبارٹری میں ادارہ معارف اسلامی کا دفتر اور ایک بڑی لائبریری قائم کی گئی۔

○ امام البنا کی شہادت کے بعد 'اخوان سے رابطہ کیسے ہوا؟

● قیام پاکستان کے بعد جماعت کے شعبہ عربی کے سربراہ مولانا مسعود عالم ندوی صاحب نے جب عرب ممالک کا کئی ماہ کا دورہ [۱۲۸ اپریل - ۱۳ دسمبر ۱۹۳۹ء] کیا تھا، اس وقت انھوں نے حسن البنا اور اخوان المسلمون کے بارے میں معلومات حاصل کی تھیں اور عرب کے جو اصحاب علم و فہم تھے، ان کے ساتھ رابطہ بھی قائم ہوا تھا۔ مسعود عالم ندوی صاحب نے اپنی کتاب دیار عرب میں چند ماہ میں ان مشاہدات اور روابط کا ذکر کیا ہے۔

○ مصر میں اخوان پر توڑے جانے والے مظالم کے باعث حسن البنا شہید کے داماد سعید رمضان جب پاکستان آئے تھے ان سے آپ کی کوئی ملاقات ہوئی؟

● جی ہاں، سعید رمضان مرحوم [م: ۱۹۹۵ء] سے ملاقاتیں رہی ہیں۔

○ مولانا مودودی سے سعید رمضان کی ملاقات ہوئی تھی؟

● بہت سی ملاقاتیں ہوئیں۔ مولانا ان سے محبت کرتے اور عقیدت رکھتے تھے۔

○ آپ نے اخوان پر مظالم کے خاتمے کے لیے حکومت مصر کے ساتھ رابطہ

کر کے اس آزمائش سے کچھ نکلانے کے لیے کاوش کی تھی؟

● میں نے از خود مصری حکومت سے کوئی رابطہ نہیں کیا تھا، بلکہ حکومت مصر نے مجھ سے

رابطہ کیا تھا۔ یہاں پاکستان میں مصر کے سفیر نے مجھ سے متعدد ملاقاتیں کیں۔

○ یہ کب کا ذکر ہے؟

● یہ ۱۹۸۲ء کا زمانہ تھا۔ اسلام آباد میں مصر کے سفیر صاحب نے مجھ سے ملاقات کے

دوران میں کہا: ”ہماری حکومت چاہتی ہے کہ آپ مصر کا دورہ کریں۔ آپ کو ہم وزیر کے درجے کا

پروٹوکول دیں گے۔ ہماری کوشش ہے کہ اخوان کے ساتھ رابطے کی کوئی صورت پیدا ہو۔“

حسنی مبارک صاحب ہی اس وقت مصر کے صدر تھے۔ میں نے شکر یہ ادا کرتے ہوئے کہا:

”اس خدمت کے لیے میں تیار ہوں“۔ چنانچہ میرے ہمراہ پروفیسر برہان الدین ربانی صاحب، پروفیسر خورشید احمد صاحب اور خلیل احمد حامدی صاحب پر مشتمل وفد مصر گیا۔ مصری حکام نے کھلے دل سے ہماری میزبانی کی۔

اس قیام کے دوران میں صدر حسنی مبارک سے بھی ہماری ملاقات ہوئی۔ انھوں نے کہا: ”آپ اخوان کے قائد عمر تلمسانی سے ملیں اور ان کو اس بات کے لیے آمادہ کریں کہ وہ تصادم کے بجائے کوئی راستہ نکالیں اور اس طرح ایک دوسرے کو گرانے کی یہ صورت ختم ہو“۔ چنانچہ میں نے اخوان کے تیسرے مرشد عام عمر تلمسانی سے ملاقاتیں کیں، اور ان سے کہا: ”بھائی! یہ جو صورت ہے یہ نہ آپ کے لیے مفید ہے اور نہ ان کے لیے مفید ہے۔ کوئی ایسا راستہ نکالنا چاہیے کہ وہ بھی کچھ ڈھیلے پڑیں اور آپ بھی کچھ اپنی سختی کو کم کریں، تاکہ دعوتی سرگرمیوں کے لیے بہتر صورت پیدا ہو سکے“۔ اس مذاکراتی عمل کے نتیجے میں کوئی براہ راست ملاقات عمر تلمسانی اور حسنی مبارک کے درمیان تو نہیں ہوئی، تاہم ہمارے ذریعے غائبانہ طور پر ان دونوں کی بات، ایک دوسرے تک پہنچی۔

اپنی ملاقات میں میں نے صدر حسنی مبارک سے کہا: ”معاملات کو مثبت رخ دینے کے لیے آپ اخوان کو اخبار نکالنے کی اجازت دے دیں“۔ حسنی مبارک اس پر راضی ہو گئے اور کہا: ”وہ اس پرچے میں زیادہ سختی نہ کریں، ہم بھی کوئی ایسی بات نہیں کریں گے۔ وہ کوئی اخبار نکال کر کام شروع کر دیں“۔ چنانچہ اس طرح سے انھوں نے اخوان کو اخبار نکالنے کی اجازت دے دی۔ اسی سفر کے دوران میں عمر تلمسانی کے علاوہ مصطفیٰ مشہور سے قاہرہ میں میری ملاقاتیں ہوئیں۔ عمر تلمسانی کے بعد حامد ابوالنصر مرشد عام بنے تھے وہ بھی ان ملاقاتوں میں موجود تھے۔

○ مصر میں آپ کے مذاکرات میں اخبار نکالنے کے علاوہ دیگر کون سے

نکات زیر بحث آئے؟

● بس ہم نے ان کو یہی سمجھایا، بھائی! وہ بھی کچھ نرم پڑیں اور آپ بھی کچھ نرم پڑیں۔ اس طرح سے کہ اخوان کو بھی کام کرنے کی آسانی ملے اور حکومت بھی اپنے مظالم سے باز آئے۔

○ اخوان کے گرفتار کارکنوں کی ربائی کا معاملہ بھی یقیناً زیر غور آیا ہوگا؟

● بات عمومی نوعیت کی تھی، کہ رویوں میں تبدیلی آنا چاہیے۔ جہاں تک مجھے یاد ہے زیر حراست افراد پر گفتگو نہیں ہوئی۔

○ کیا یہ معاملات کسی معاہدے کی صورت میں طے ہوئے تھے؟

● تحریری تو نہیں، لیکن باہم اعتماد کے ساتھ یہ چیزیں طے ہوئی تھیں۔ بات یہ ہے کہ اخوان نے تو ہمیشہ سے مذاکرات کے عمل کو خوش آمدید کہا ہے۔ ظلم تو حکومت کی طرف سے ہوتا آیا ہے۔ اسلامی تحریکوں کا یہ اصول کہ ہم پر امن جدوجہد کریں گے اور یہ فہم و شعور کہ ہم پُر امن رہیں گے میرا خیال ہے کہ اسلامی تحریکوں پر اللہ تعالیٰ کا انعام ہے۔

○ اس کے بعد صدر حسنی مبارک یا حکومت مصر کے ساتھ آپ کا کوئی

رابطہ نہیں ہوا؟

● نہیں اس کے بعد کم از کم میرا کوئی رابطہ مصری حکومت سے نہیں ہوا۔

○ بربان الدین ربانی صاحب کو وفد میں آپ نے شریک کیا تھا؟

● جہاں تک یاد پڑتا ہے کہ مصری حکومت ہی نے ان کو بھی دعوت دی تھی۔

○ کتنے دن آپ مصر میں مصروف رہے؟

● غالباً پانچ چھ دن رہے تھے، جس کے بعد میں اور خلیل صاحب تو کینیا چلے گئے جب کہ خورشید صاحب واپس پاکستان آ گئے۔ کینیا میں ہم ۱۲ مئی ۱۳ دن تک رہے جہاں عبداللہ علی مطوع صاحب نے کئی مساجد تعمیر کرائی تھیں۔ ہم نے وہ مساجد اور ان کے دیگر رفاہی پراجیکٹ دیکھے۔

○ پُر امن جدوجہد اور مسلح جدوجہد میں آپ کیا فرق دیکھتے ہیں۔ دونوں

کے کیا اثرات مرتب ہوتے ہیں؟

● مولانا مودودی اور امام البنا نے دعوتِ دین اور اقامتِ دین کے لیے جو راستہ ہمیں دکھایا ہے وہ یہی ہے کہ پُر امن اور بغیر تشدد کے تحریک کو آگے بڑھانے کی کوشش کی جائے۔ خفیہ طریقوں سے آگے بڑھنے کے بجائے کھلے عام سرگرمیاں کی جائیں۔ افہام و تفہیم کا راستہ ہی

درحقیقت کامیابی کا راستہ ہے اور اسی سے آگے بڑھنے کا کوئی راستہ بن سکتا ہے۔ تشدد اور مسلح کارروائیوں کے ذریعے سے کام خراب تو ہو سکتا ہے، بننا نہیں ہے۔ تشدد کے واقعات کو مد مقابل قوتیں اپنے مذموم مقاصد کے لیے استعمال کرتی ہیں اور اندھا دھند ظلم و زیادتی کرتی ہیں۔ جب کہ تشدد کا راستہ اختیار کرنے والوں کے ہاتھ میں سوائے تباہی اور انتشار کے کچھ نہیں آتا۔

○ فلسطین میں اخوان کے جہاد کے حوالے سے کوئی بات آپ فرمائیں گے؟

● اخوان نے جہاد فلسطین میں بہت زبردست کردار ادا کیا ہے۔ بڑی قربانیاں ہیں ان کی، بہت سارے لوگ شہید ہوئے اور جگہ جگہ سے انہوں نے جہاد میں حصہ لینے کے لیے رضا کار بھیجے۔ اس اعلیٰ درجے کی تنظیم کو جو عرب ممالک میں مقبولیت حاصل ہو گئی تھی، اسی وجہ سے مغربی سامراج کے آلہ کار کمیونسٹ، عرب قوم پرست اور پھر وہاں کا فوجی ڈکٹیٹر جمال ناصر وغیرہ ان کے دشمن بن گئے تھے۔ ناصر نے اخوان کے کارکنوں، جن میں مرد، نوجوان اور خواتین شامل ہیں، ان پر بے انتہا ظلم کیا۔ انہوں نے جتنی سختیاں برداشت کی ہیں، میرا خیال ہے کہ تاریخ میں اس کی مثال بہت کم ملتی ہے۔ نہ اس قدر بڑے پیمانے پر ایسی صورت حال سے کسی کو سابقہ پیش آیا اور نہ کسی نے اتنی تکالیف اور مشکلات برداشت کیں۔ بلاشبہ اخوان نے راہ عزیمت کی تاریخ میں کمال درجے کی مثال قائم کی۔

ان تمام مظالم کے باوجود اخوان کی قیادت اور اس کے کارکنوں نے کوئی کمزوری نہیں دکھائی۔ ان سے وابستہ مردوں، عورتوں اور نوجوانوں نے ان تکلیفوں اور اذیتوں کا بڑی جرأت اور بہادری کے ساتھ مقابلہ کیا۔ زمین میں گاڑ کر ان بے گناہوں پر کتے تک چھوڑے گئے۔ حکمرانوں کے مظالم کبھی کسی تحریک اور فکر کو ختم نہیں کر سکتے۔ آنحضرت صلی اللہ علیہ وسلم کے زمانے میں بھی اور ان سے پیش تر انبیا پر بھی ظلم ہوئے ہیں اور وہ جواب میں اتنے ہی زیادہ مضبوط ہوئے ہیں۔

یہاں بھی آپ دیکھیں! الحمد للہ زیادہ مضبوط تو جماعت اسلامی ہی ہوئی ہے۔ اللہ تعالیٰ نے اسلام کو اور مسلمانوں کو یہ قوت اور ہمت عطا فرمائی ہے کہ یہ ایسی صورت حال کا مقابلہ کرتے ہیں۔ اس کے برعکس باقی تحریکیں چند دن کے لیے اٹھتی ہیں، زور دکھاتی ہیں اور اس کے بعد ختم ہو جاتی ہیں۔ خدا کا شکر ہے کہ اخوان جب سے شروع ہوئے مسلسل چل رہے ہیں۔ مولانا مودودی نے

بھی جو تحریک شروع کی ہے الحمد للہ وہ بھی مسلسل آگے ہی بڑھ رہی ہے، پیچھے نہیں ہٹ رہی۔

○ مصر میں جب اخوان پر حکومت نے ہراسستہ بند کر دیا تو ایک گروہ اخوان کے مرکزی دھارے سے الگ ہو کر ردعمل میں مسلح راستے پر چل پڑا کہ: حکمران طبقے ویسے بھی ہمیں مار رہے ہیں تو کیوں نہ انہیں مار کر مریں؟

● بلاشبہ سیاسی، علاقائی اور مذہبی جماعتوں کے اندر کچھ تشدد پسند لوگ اپنی جگہ بنا لیتے ہیں، وہ کہتے ہیں کہ سختی کا جواب سختی میں ہے اور اسی راستے کام آگے بڑھے گا۔ حالانکہ آنکھیں بند کر کے یہ نتیجہ نکالنا کوئی درست طرز عمل نہیں ہے۔ ایک تعمیری اور اصلاحی تحریک کو دراصل اپنے اصل ہدف اپنے کام کے پھیلاؤ اور اس معاشرے کے احوال و ظروف کا ٹھیک ٹھیک اندازہ لگانا چاہیے۔

○ امام البنا کی شخصیت، زندگی اور تحریک کا جائزہ لیں تو آپ کے ذہن میں ان کا کیا خاکہ بنتا ہے؟

● مولانا سید ابوالاعلیٰ کی طرح مرشد عام حسن البنا شہید بھی درحقیقت ایک فنائی اللہ انسان تھے۔ ان کا جو بھی دعوتی، تحریکی اور اجتماعی کام تھا اس میں تشدد کا کوئی عنصر شامل نہیں تھا۔ اپنی زندگی میں انھوں نے کبھی بھی اپنے ساتھیوں کو اس راستے پر نہیں ڈالا۔ وہ کھلے عام دعوت تڑکیے خدمت اور رے عامہ ہموار کرنے کے راستے پر گام زن رہے۔ تاہم جہاد فلسطین اور نہر سویز پر سے برطانیہ کے قبضے کو ختم کرانے کے لیے انھوں نے کھلے عام اعلان کر کے رضا کاروں کی تنظیم اور فکری تربیت کا کام کیا تھا جسے مغربی مصنفین اور سیاسی قائدین نے اپنے غاصبانہ قبضے کے برعکس دوسرا نام دیا۔ اسی طرح ہم یہ بھی دیکھتے ہیں کہ مولانا مودودی اور حسن البنا، مسلم ممالک کے اندر ایسی کسی کارروائی کے طرف دائر نہیں تھے جو تشدد اور انارکی کی طرف لے جاتی ہو۔

○ اخوان کے نظام تربیت کے بارے میں آپ کی کیا رائے ہے؟

● اخوان کے طریق تربیت میں ایک طرح سے صوفیانہ اثرات بھی موجود رہے ہیں۔ ان کے برعکس مولانا مودودی کا طریقہ یہ رہا ہے کہ انسان کے فہم کو درست کیا جائے۔ ایمان اور

جواب دہی کے احساس کی حقیقت کو انسان اپنے اندر جذب کر لے اور کسی حالت میں بھی اس سے نہ ہٹنے پائے۔ سختی میں بھی اور نرمی میں بھی کسی بھی حالت میں زیادتی نہ کی جائے۔

○ مولانا نے کبھی یہ ہدایت فرمائی کہ اخوان کالٹریچر اردو میں آنا چاہیے،

یا اس سے ہم فائدہ اٹھا سکتے ہیں؟

● مولانا مودودی نے اخوان سے وابستہ حضرات کی تحریروں کے ترجمے کی حوصلہ افزائی فرمائی، اور بعض کتب کے ترجمے بھی کرائے، مثلاً عبدالقادر عودہ شہید کی معروف کتاب التشریح الجنائی فی الاسلام (اسلام کا قانون فوج داری) کے ترجمے کے لیے مولانا مسعود عالم ندوی صاحب سے کہا اور پھر متعدد کتابوں کے ترجمے خلیل احمد حامدی مرحوم اور پروفیسر عبدالحمید صدیقی مرحوم نے کیے، جنہیں مولانا مودودی نے اپنے ماہ نامے ترجمان القرآن میں بڑے تسلسل سے شائع کیا۔ مولانا مودودی خود ایک معلم تھے اس لیے انھوں نے لوگوں کو سکھایا ہے۔ مولانا مودودی فرمایا کرتے تھے میں نے جو کچھ پایا ہے قرآن ہی سے پایا ہے اور قرآن کو جب میں نے آنکھیں کھول کر پڑھا تو معلوم ہوا کہ انسان کی بنیادی رہنمائی کے لیے سب کچھ اسی میں موجود ہے۔ مولانا مودودی کا استاد قرآن مجید تھا اور شارح صرف حضور نبی کریم صلی اللہ علیہ وسلم کی ذات مبارک تھی۔

○ آپ نے شروع میں فرمایا ہے کہ عبدالعزیز المطوع ترجمان القرآن کے

مضامین ترجمہ کر کے حسن البنا شہید کو بھیجتے تھے۔ گویا کہ امام

حسن البنا، مولانا مودودی اور جماعت کی فکر سے واقف ہوئے ہوں گے اور

استفادہ بھی کیا ہوگا؟

● حسن البنا شہید بہت مخلص، فنائی الدعوت اور فنائی التحریک انسان تھے۔ یقیناً ان کو

ایسی جو بھی معلومات ملی ہوں گی انھوں نے ضرور استفادہ کیا ہوگا۔

○ آپ مصر اور دیگر مسلم ممالک میں اسلامی تحریکوں کا کیا مستقبل

دیکھتے ہیں؟

● مصر اور عرب دنیا میں یہودیوں اور ان کے سرپرست عیسائی حکمرانوں نے اودھم مچا

رکھا ہے اور تمام کفار اور ظالم تو تیس ان کی پشت پر ہیں۔

○ اللہ تعالیٰ اس مساعی کو قبول فرمائے۔ الحمد للہ دنیا بھر میں اسلامی تحریکوں سے وابستہ حضرات آپ کی اس مساعی کے معترف اور احسان مند ہیں اور اللہ تعالیٰ سے اس کی قبولیت کے لیے دعا گو ہیں۔

● میں نے مولانا مودودی کی رہنمائی میں اپنا سارا وقت جماعت کے تنظیمی، دعوتی اور تربیتی کام کو آگے بڑھانے کے لیے صرف کرنے کی کوشش کی ہے۔ اس لیے نہ کوئی بہت زیادہ مطالعہ کر سکا ہوں اور نہ کوئی دوسرا کام کیا۔ بس اسی کام کو مضبوط کرنے، بڑھانے اور اسی پر توجہ دینے میں لگا رہا ہوں۔ میرے پاس کوئی خاص قابلیت بھی نہیں ہے۔ بس مولانا مودودی مرحوم و مغفور نے صرف ایک مرتبہ کہا: ”دعوت، تنظیم اور تربیت کا یہ کارِ عظیم تمہارے سپرد کر رہا ہوں، اس کے اوپر اپنی تمام توجہات کو مرکوز کیے رکھو“۔ جہاں تک یاد پڑتا ہے میں نے مولانا مودودی کو کبھی پریشان نہیں کیا، غمگین نہیں کیا، الحمد للہ کبھی کمزوری نہیں دکھائی اور حتی المقدور ان کا ہاتھ بٹانے کی کوشش کی ہے۔ بلا کسر نفسی مجھے اعتراف ہے کہ نہ میرے اندر کوئی قابلیت ہے اور نہ میرے اندر کوئی خاص فہم و فراست ہے۔ میں جتنا قرآن و سنت کے مطالعے کے بعد اور جو کچھ مولانا مودودی سے سمجھا ہوں اسی کو مضبوط کرنے اور اسی کو پھیلانے کی کوشش کرتا رہا ہوں۔

یہ ۱۹۸ء کی بات ہے میں اپنے آپ کو بہت کمزور محسوس کرتا تھا کہ اب میرے اندر کام کرنے کی زیادہ طاقت نہیں رہی، جماعت کے چند مخلص ساتھیوں نے مجھ سے کہا: ”جس طرح مولانا مودودی نے اپنی زندگی میں ہی ذمہ داریاں منتقل کر دی تھیں، اس طرح کسی کو آگے لانے کی کوشش کریں“۔ میں نے ارکان جماعت سے درخواست کی کہ دوبارہ مجھے منتخب نہ کیا جائے، ارکان جماعت نے قاضی صاحب کو امیر جماعت منتخب کر لیا جو میرے ساتھ سیکرٹری جنرل کی حیثیت سے کام کر رہے تھے۔

○ اس ضعیفی کی حالت میں بھی آپ کے جو معمولات ہیں، جو فکری یک سوئی ہے، تحریک کے ساتھ جس درجہ وابستگی ہے اور پھر صحت کی خرابی کے باوجود نماز کی جس طرح سے پابندی ہے۔ فرمائیے آپ کو کیا چیز مدد دیتی ہے؟

● اور کچھ نہیں صرف احساس فرض ہی ہے جی! میں کہتا ہوں کہ تادم آخر اس طرح سے اپنا کام کرتا رہوں۔ اب میری دعا زیادہ یہی ہوتی ہے کہ یا اللہ چند روز بعد آنے والا صیام رمضان مجھے نصیب کر اور مجھے قیام رمضان کی توفیق دے پھر اس کے بعد جو بھی آپ کا فیصلہ ہو..... میں یہی دعا کرتا رہتا ہوں، یا اللہ اس رمضان میں مجھے پوری طرح سے حاضری کی توفیق عطا کر، صیام رمضان کی بھی اور قیام رمضان کی بھی۔ یہ روزے میں خیریت سے پورے کر لوں، یا اللہ اس کے بعد جو آپ کا فیصلہ ہو سو ہو۔

○ اللہ تعالیٰ آپ کی عمر میں آپ کے معمولات میں اور عبادات میں برکت دے

اور اسے قبول فرمائے۔

● میں اپنے رب سے یہی دعا کرتا ہوں کہ یا اللہ تو میری آنکھوں کو اتنی بصارت دے کہ میں مسجد خود چلا جایا کروں، دوسروں کو میں یہ تکلیف نہ دوں کہ وہ مجھے مسجد میں لے جایا کریں۔ یا اللہ مجھے خود مسجد آنے جانے کے قابل بنا دے۔

○ سبحان اللہ، یہ سب بچے بھی آپ کی آنکھیں ہیں۔

● جی الحمد للہ میرے اوپر اللہ تعالیٰ نے اتنا فضل کیا ہے اور میں کہتا ہوں کہ شاید ہی کسی کے اوپر ایسا کرم ہو کوئی حد نہیں اس کے فضل اور احسان کی۔ میری آٹھ بیٹیاں ہیں اور چار بیٹے ہیں۔ خدا کے فضل سے سب نیک ہیں، تابع فرمان ہیں، خدمت گزار ہیں، محبت کرنے والے ہیں اور کبھی کسی نے اُف تک نہیں کی ہے۔

○ اللہ تعالیٰ ان سب کو آپ کے لیے صدقہ جاریہ بنائے۔ یہ سب آپ کی طرح

اسلامی تحریک کی تقویت کا باعث بنیں۔

● دنیا کے معیار کے حوالے سے اگر یہ کہوں کہ ایک پیسہ بھی میرے پاس نہیں ہے اور ایک پیسہ بھی کمانے کے قابل میں نہیں ہوں۔ لیکن میرے لیے یہ امر نہ کسی حسرت کا باعث ہے اور نہ کسی محرومی کا ذریعہ بلکہ اس کے برعکس اللہ تعالیٰ نے مجھے سب کچھ دیا ہوا ہے۔ یہ ایمان کی دولت، یہ مکان اور یہ ساری نعمتیں، الحمد للہ الحمد للہ۔

○ جماعت اسلامی کے ساتھ وابستگی کے اس ۲۵ برس کے پورے زمانے

میں آپ کی سب سے قیمتی یاد اور قیمتی اثاثہ کیا ہے؟

● جی سچی بات یہ ہے کہ ایمان کی دولت کے بعد میں مولانا مودودی کی رفاقت سے زیادہ کس چیز کو قیمتی کہوں؟ دین کی راہ پر چلتے ہوئے مولانا مودودی نے ساری عمر کبھی ایک منٹ کے لیے بھی مجھ سے کسی خنکی یا کسی ناراضی کا اظہار نہیں کیا۔ وہ ہمیشہ محبت سے پیش آئے اور ہمیشہ بھائی کی حیثیت سے میرے ساتھ حسن سلوک کیا کہ جیسے میں ان کا رفیق کار ہوں، کوئی شاگرد اور ماتحت نہیں ہوں۔ اپنے ایک عزیز رفیق کی حیثیت سے ہی ہمیشہ انھوں نے میرے ساتھ معاملہ کیا۔ میں نے مولانا مودودی کو اخلاق میں، کردار میں، گفتار میں، احسان میں اور سلوک میں حضرت محمد صلی اللہ علیہ وسلم کے اسوہ پر عمل کرنے والا ایک امتی ہی پایا ہے۔

○ اس وقت ساری عالمی شیطانی قوتوں کا اصل ہدف بالخصوص اسلامی تحریک اور بالعموم عالم اسلام کے نوجوان ہیں، اس صورت حال کا مقابلہ کیسے کیا جائے؟

● بس جی، انھیں قرآن، سنت اور سیرت طیبہ سے جوڑا جائے۔ میرے فہم کی حد تک اس مقصد کے لیے ان کو مولانا مودودی کا لٹریچر پڑھایا اور اس سے وابستہ کیا جائے۔ اس کے لیے جو بھی ذرائع ہیں ان کو بڑے پیمانے پر استعمال کیا جائے، بلکہ اس ضرورت کو پورا کرنے کے لیے بیت المال کی کچھ مددات میں کفایت کر کے وسائل خرچ کرنے چاہئیں۔ یہ لٹریچر انھیں ایمان، قرآن، سنت، اسوۂ نبوی، امت مسلمہ اور امت کے مفاد سے جوڑ دے گا۔

○ کیا شیطانی قوتیں اور ان کے آلہ کار کامیاب ہو جائیں گے؟

● یہ کیسے ممکن ہے۔ اسلام نے تو غالب آنا ہے، ان شاء اللہ اسلام ہی غالب آئے گا۔

○ اخوان اور عرب دنیا میں اسلامی تحریک سے رابطے یا کسی اور پہلو پر

آپ روشنی ڈالنا پسند فرمائیں گے؟

● مولانا مسعود عالم ندوی بڑے مخلص، بڑے جاں نثار اور بڑے فاضل انسان تھے۔ علماء میں ان سے زیادہ مخلص، مولانا کا مداح، مددگار میں نے کوئی اور نہیں دیکھا۔ اسی طرح محمد عاصم الحداد مرحوم نے مولانا مودودی کی کتب کے ترجمے کے لیے بڑی گراں قدر خدمات انجام دیں۔ پھر

خلیل حمدادی صاحب نے اپنی ساری زندگی اس کام میں لگا دی۔ عملاً ان تین افراد نے عالم عرب میں اسلامی تحریک سے تعلق کو تقویت دی، علمی رابطے بڑھائے اور دعوت دین کی سرگرمیوں میں بنیادی نوعیت کا کام کیا، اور ان کے ساتھ ہمارے چوتھے ساتھی چودھری غلام محمد مرحوم کی خدمات بڑی ہی گراں مایہ ہیں۔ اللہ تعالیٰ ان احباب کی خدمات کو قبول فرمائے۔

○ میاں صاحب کوئی اور بات جو آپ اسلامی تحریکوں کے حوالے سے

فرمانا چاہیں؟

● اس وقت فوری طور پر میرے ذہن میں کوئی بات نہیں آ رہی، البتہ پروفیسر خورشید احمد تحریک اسلامی کا بڑا قیمتی سرمایہ ہیں۔ میں ترجمان القرآن پورا اوّل سے لے کر آخر تک حرف بہ حرف سنتا ہوں۔ ماشا اللہ خورشید صاحب اشارات بڑی محنت سے، جرأت سے اور کسی خوف کو خاطر میں لائے بغیر لکھتے ہیں۔ صحت پتا نہیں کیسی ہے، خورشید صاحب کی؟ میں رات دن ان کی صحت کے لیے دعا کرتا ہوں۔ اللہ تعالیٰ انھیں جزائے خیر عطا فرمائے، صحت اور طاقت دے اپنے دین کی خدمت کے لیے زندہ سلامت رکھے۔

